

THE  
PÂRVATÎPARINAYA  
OF  
BÂNABHATTA.



EDITED

BY

MANGESH RÂMKRISHNA TELANG

---

Fourth Edition.

---

PUBLISHED BY

PÂNDURANG JÂWAJÎ,

PROPRIETOR OF THE "NIRNAYA-SÂGAR" PRESS,

BOMBAY.

---

1923.

---

All rights reserved by the publisher.

---

**PRINTER:—Ramchandra Yesu Shedge, }**  
**PUBLISHER:—Pandurang Javaji, }**

**Niranya-sagar Pr**  
**23, Kolbat Lane, Boi**

॥ श्रीः ॥

महाकविश्रीबाणभट्टप्रणीतं  
पार्वतीपरिणयम् ।

मन्नेश रामकृष्ण तेलङ्ग इत्यनेन संस्कृतम् ।

तस्येदं चतुर्थं संस्करणं

पण्डीकरोपाहलक्ष्मणशर्मतनुजनुषा वासुदेवशर्मणा  
संशोधितम् ।

तच्च

मुम्बय्यां

पाण्डुरङ्ग जावजी

इत्येतैः स्त्रीये निर्णयसागराख्यमुद्रणयन्त्रालये

मुद्रयित्वा प्रकाशितम् ।

शाके १८४५, सन १९२३.





## विज्ञप्तिः ।

अस्य नाटकस्य प्रणेता महाकविर्बाणभट्टः ख्रिस्तवर्षीयसप्तमशतकपूर्वार्ध-समुद्भूतस्य काव्यकुब्जाधिपतेर्हर्षवर्धनस्य सभामलञ्चकार । बाणभट्टकृतिषु कादम्बरीपूर्वभागः, हर्षचरितम्, चण्डीशतकम्, पार्वतीपरिणयं चेति प्रबन्धचतुष्टयमेव संप्रत्युपलभ्यते । निरुक्तप्रबन्धचतुष्टयाल्लभ्यं बाणभट्टचरितं समासेनात्र संगृह्यते । तथाहि—कश्मीरेषु वात्स्यायनवंशेऽस्य संभूतिः । अस्य पिता चित्रमानुः । माता राजदेवी । सा चास्य बाल्य एव पञ्चत्वं प्राप । चतुर्दशवर्षदेशीये च बाणे पितापि दिवं जगाम । बभ्रुरस्य विविधकलाकुशला बहवो वयस्या इति । कृतश्चानेन हर्षचरितप्रस्तावे श्रीमध्यास—सुबन्धु—मट्टारहरिचन्द्र—सातवाहनप्रवरसेन—भास—कालिदास—आढ्यराजमहाकवीनां, श्रीमहाभारतवृहत्कथाप्रबन्धयोश्च सप्रशंसमुल्लेखः ।

‘श्लोकबद्धा कादम्बरी मुकुटताडितकनाटकं च बाणभट्टेन प्रणीतमित्यपि ज्ञातम् । किं त्वेतद्बन्धद्वयं नाद्याप्युपलब्धम् ।’ इति काव्यमालायां प्रकाशितस्य चण्डीशतकस्य टिप्पण्यां कृतानेकप्राचीनकाव्योद्धरैर्महामहोपाध्यायैः पण्डितश्रीदुर्गाप्रसादैश्चोक्तम् । कादम्बर्या उत्तरभागस्तु बाणभट्टतनयेन भूषणभट्टेन पूरित इति प्रसिद्धमेव ।

केचिदाधुनिका बाणभट्टविरचितान्यग्रन्थेभ्यः पार्वतीपरिणयनाटकस्य रीति-वैलक्षण्यं पश्यन्तः नेयं बाणभट्टकृतिरिति तर्कयन्ति । तत्तु बलवत्प्रमाणामावाचिन्त्यमेव सुधीमिरिति विज्ञापयति ।

मङ्गेशशर्मा ।

॥ श्रीः ॥

महाकविश्रीबाणभट्टप्रणीतं

# पार्वतीपरिणयम् ।

प्रथमोऽङ्कः ।

आदौ प्रेमकषायिता हरमुखव्यापारलोला शनै-

वीराभारविघूर्णिता मुकुलिता धूमोद्गमव्याजतः ।

पत्युः संमिलिता दृशा सरभसव्यावर्तनव्याकुला

पार्वत्याः परिणीतिमङ्गलविधौ दृष्टिः शिवायास्तु नः ॥ १ ॥

अपि च ।

संपदमतरललभ्यामनन्यसामान्यबहलदर्पनिधेः ।

पुष्पालु चित्तयोनेरघटितघटनापटीयसी विभुता ॥ २ ॥

(नान्द्यन्ते)

सूत्रधारः—(सप्रणयमञ्जलिं बद्ध्वा ।)

ब्रह्मस्तम्बकुटुम्बस्य योगक्षेमविधायिनौ ।

आनन्दविग्रहौ भूयै भूयास्तामादिदम्पती ॥ ३ ॥

(इति पुष्पाञ्जलिं विकीर्य ।) आर्ये, इतस्तावत् ।

(प्रविश्य ।)

नटी—अञ्ज, इअङ्घ्रि ।

सूत्रधारः—आर्ये अद्य खलु किमप्यभिनवं पार्वतीपरिणयं

नाम रूपकं द्रष्टुमभिलषति परिषदेषा ।

नटी—अञ्ज, तं उण कस्स कइणो किदी हुविस्सदि ।

१. आर्य, इयमस्मि ।

२. आर्य, तत्पुनः कस्य कवेः कृतिर्भविष्यति ।

सूत्रधारः—

अस्ति कविसार्वभौमो वत्सान्वयजलधिसंभवो बाणः ।

नृत्यति यद्रसनायां वेधोमुखलासिका वाणी ॥ ४ ॥

तद्विरचितेन विचित्रसंविधानेन वस्तुनानेन सामाजिकानुपस्थास्यामहे।

नटी—अञ्ज, अण्णोसु नाडएसु वट्टेसु कहं तहिं चेव्व तत्त-  
होदो अहिलासो ।

सूत्रधारः—

संनिधानस्य सामग्र्यं रसानां परिपुष्टता ।

संदर्भसौकुमार्यं च सभ्यानां रञ्जने क्षमम् ॥ ५ ॥

तत एवाहं गुणग्राहितया तत्र प्रवृत्तः ।

नटी—जई एवं जुज्जइ ।

सूत्रधारः—(नटीं निर्वर्ण्य ।) आर्ये, पार्वतीपरिणयप्रसङ्गेऽपि  
किंनिमित्तं भवती विमनायमानेव विलोक्यते ।

नटी—अञ्ज, इमिणा परिणअप्पसङ्गेण अह्माणं वि वच्छाए  
बालचण्डिआए अणुरूपवरलाहमहूसवो कहं भविस्सदित्ति णिरन्दरं  
चिन्दाउलं होइ मे हिअअम् ।

सूत्रधारः—अलं विषादेन ।

विधिरेव कन्यकानामभिमतवरयोजनार्थमुद्युक्ते ।

अयमिह महतीदयितो मुनिरिव गिरिराजकन्यायाः ॥ ६ ॥

इति प्रस्तावना ।

१. आर्यं, अन्येषु नाटकेषु वर्तमानेषु कथं तत्रैव तत्रभवतोऽभिलाषः ।

२. यद्येवं युज्यते ।

१. आर्यं, अनेन परिणयप्रसङ्गेनास्माकमपि वत्साया बालचण्डिकाया  
अनुरूपवरलाभमहोत्सवः कथं भविष्यतीति निरन्तरं चिन्ताकुलं भवति मे  
हृदयम् ।

(ततः प्रविशत्याकाशमार्गेण नारदः ।)

नारदः—हन्त, जन्मनः प्रभृति न जहाति नूनमस्मानियममर-  
कार्यघटनाकुतूहलिता । यतः ।

दक्षालब्धसमुद्भवा तदनु तं त्यक्त्वा पतिद्रोहिणं  
जाता संप्रति शैलराजसदने गौरीति दाक्षायणी ।  
एतां योजयितुं हरेण हिमवत्सानौ तपस्तन्वता  
कार्यं भावि समाकलय्य मरुतामद्य प्रवर्तामहे ॥ ७ ॥

(किंचिदन्तरमवतीर्यावलोक्य च ।) परिवहनाग्नः पवनस्य पन्थानं प्राप्त-  
वानस्मि । तथा हि ।

आरादञ्जलिपेयमत्र विकसन्मन्दारपुष्पोत्थितं  
सौरभ्यं पवनोपनीतमभितो धावन्यमी षट्पदाः ।

तन्नीमण्डलमार्द्रयन्ति कणिका मन्दाकिनीपाथसा-  
मप्यन्तःकरणं च मे सुमहतीमालम्बते निर्वृतिम् ॥ ८ ॥

(सरभसावतरणं नाटयित्वा । अधोऽवलोक्य ।) अये, मध्यमलोकस्य नेदी-  
यांसं प्रदेशमनुप्राप्तोऽस्मि । यतः ।

उद्यद्भिः शिखरैरमी कतिचन व्यज्यन्त एवाचला  
वैमल्यादनुमीयते च सरितां स्रोतस्विनी संततिः ।

सूच्यन्ते परिमण्डलेन तरवो नीलाम्बुदश्रीमुषो  
मन्दं मन्दमुपैति लोचनपथग्राह्यां दशां मेदिनी ॥ ९ ॥

(पुनर्विलोक्य साश्चर्यम् ।)

गिरिवरतटिनीगुल्मैर्दर्शनपदवीं क्रमादुपारूढैः ।

अवरोहति मयि रभसाद्भूरियमारोहतीव गगनतलम् ॥ १० ॥

सुहूर्तमात्रादवतीर्णोऽस्मि हिमवदुपकण्ठभूमिम् । (किंचिदन्तरमवतीर्या-  
वलोक्य च ।) अयं हि शैलराजः

उत्सारयन्निव विभाति नभोवकाशं

शृङ्गैर्विहारभवनैरिव तुङ्गतायाः ।

आभोगवद्भिरमृतांशुकरावदातै-

राक्रामतीव कटकैर्हरिदन्तराणि ॥ ११ ॥

अतिरिच्यते खल्वयमसाधारणेन भुवनधुरंधरेण भूम्ना मन्दरगन्ध-  
मादनप्रभृतिभ्यो महामहीधरेभ्यः । यतः ।

त्रिभुवनगुरुणा गुणातिरागा-

त्कमलभुवाकलिताधिपत्यलक्ष्मीः ।

अविरतमनुशास्ति देवतात्मा

सकलमिदं कुलशैलचक्रवालम् ॥ १२ ॥

तदहमधुना किन्नरीगीतनिष्पन्दकृष्णसारेण चमरीजालबालविक्षेप-  
विरचितालीकचन्द्रोदयविलासेन कस्तूरीपरिमलोपहतगगनागमनखे-  
देन शैलेयगन्धिना कटकवर्त्मना प्रस्तुतवस्तुसाधनाय प्रविशामि या-  
वदोषधिप्रस्थम् । (तथा कृत्वा पुरोऽवलोक्य ।) इदं तदोषधिप्रस्थं

विपुलकनकभृङ्गोपान्तविश्रान्तमेघं

सुरतरुवरवादीशोभमानोपकण्ठम् ।

मणिभवनमहोमिः सृज्यमानेन्द्रचापं

मदयति मम चेतो मन्दिरं विस्मयानाम् ॥ १३ ॥

(पुरप्रवेशमस्मिनीयाप्रतो दृष्टिं दत्त्वा ।) इदमभ्रंलिहगोपुरशिखरावलीढनक्ष-  
त्रपथं हैमवतमायत्रनम् । (प्रवेशं नाटयन् । आकाशे ।) भोः कञ्चुकिन्,  
कुत्र वर्तते कुलाचलचक्रवर्ती । किं ब्रवीषि—'देव्या मेनयां सार्धं  
किमपि मन्त्रयन्नभ्यन्तरे मण्डपमधिवसति' इति । तर्हि साधीयानवसरः  
कार्यनिवेदनस्य । (इति परिक्रामति ।)

(ततः प्रविशति हिमवान्मेनापरिवृतः परिजनश्च ।)

हिमवान्—देवि, कन्यापितृत्वं खलु गृहमेधिनामधिकतरं  
दुःखमावहति । अस्मत्कुलालंकरणमियं च गौरी परिणययोग्यां दशां  
प्रतिपद्यते । तथा हि ।

आभोगशालिकुचकुब्जलमायताक्ष्या

वक्षोऽवकाशममिवाञ्छति संनिरोद्धुम् ।



अप्यस्ति नास्ति वचसा विषयेऽवलम्बे

तन्वी समुल्लसति काचन रोमरेषा ॥ १४ ॥

मेना—जहा अज्जउत्तो आणवेदि तहा विवाहमङ्गलजोग्गा संवृत्ता ।

हिमवान्—देवि, अन्यदपि श्रूयताम् ।

कुचयुगुलं परिणद्धं यथा यथा वृद्धिमेति तन्वङ्ग्याः ।

वरचिन्ताहृतमनसस्तथा तथा कार्श्यमेति मे गात्रम् ॥ १५ ॥

मेना—मंह वि रत्तिदिअं भाइदे अस्सि ज्जेव अत्थे णिहिअ-  
हिअआए किं लक्खीअदि ।

हिमवान्—(पुरोऽवलोक्य ।) देवि, वीणाविहारी मुनिरित एवा-  
भिवर्तते । तदर्घ्यमानीयताम् ।

मेना—जहा आणवेदि अज्जउत्तो ।

हिमवान्—(उत्थाय साञ्जलिबन्धम् ।) भगवन्, अभिवादये ।

नारदः—अभ्युदयपरम्परावाप्तिरस्तु ।

(हिमवानासनमुपनीयार्घ्यं समर्पयति ।)

(नारदः प्रतिशृणाति ।)

हिमवान्—(सहर्षमञ्जलिं बद्ध्वा ।)

स्वायत्तसिद्धाखिलकामनानां तत्त्वे परस्मिन्परिनिष्ठितानाम् ।

भवाद्दशामागमनोत्सवोऽयं न लभ्यते नूनमहोऽल्पपुण्यैः ॥ १६ ॥

नारदः—निःस्पृहैरपि मादृशैस्त्वादृशाः सर्वाश्रमोपकारिणो गृह-  
मैधिनः पुरुषा द्रष्टव्या एव ।

हिमवान्—यदभिहितं भवता तदनुग्राह्येषु ।

नारदः—किमनुग्राहकस्यानुग्राह्यतायां वितर्कः । किं च तीर्थ-  
रूपो भवानस्माभिरभिगन्तव्य एव । यतः ।

१. यथार्थपुत्र आज्ञापयति तथा विवाहमङ्गलयोग्या संवृत्ता ।

२. ममापि रात्रिदिवं भावितेऽस्मिन्नेवार्थे निहितहृदयायाः किं लक्ष्यते ।

३. यथाज्ञपरमस्वार्थपुत्रः ।

शिरसि निपतिता पुरा पुरारेरथ शिखरे तव यत्ततोऽवतीर्णा ।  
अमरसरिदशेषलोकमान्या त्रिभुवनपावनतामुपैति तेन ॥ १७ ॥  
हिमवान्—किमेवमतिभूमिमारोप्यते निदेशवतीं परिजनः ।

नारदः—

अप्रतिमरूपलक्ष्ये गङ्गा गौरी च कन्यके भवतः ।

हिमवान्—एवमेतत् ।

नारदः—

पूर्वा तयोः पुरस्तादनुरूपं रमणमम्बुधिं प्राप्ता ॥ १८ ॥

हिमवान्—अस्त्येतत् ।

नारदः—द्वितीयायास्तु ते दुहितुः को नाम वरोऽभिप्रेतस्त-  
त्रभवता ।

हिमवान्—भगवन्, इममेवार्थं विचिन्तयतो मे मनसि महा-  
नुपतापः ।

नारदः—

न नागलोके न मनुष्यलोके न देवलोकेऽपि समो वरोऽस्याः ।  
एषां प्रभुर्यस्तनयां त्वदीयां स एव देवः परिणेतुमीष्टे ॥ १९ ॥

हिमवान्—तमपि भगवानेव निवेदितुं प्रगल्भते ।

नारदः—(आत्मगतम्।) अस्वेदानीं सामान्यवचनैरेव चन्द्रचूडा-  
मणिर्निगूहितव्यः । (प्रकाशम्।) मया किल प्रणिधानचक्षुषा दृष्टोऽय-  
मर्थः । यथा विश्वाधिकं कमपि वरमिथं ते दुहिता प्रपत्स्यते । न  
पुनरिममिति विश्लेषेण ।

हिमवान्—विश्वाधिक इत्येतावता कृतार्थोऽस्मि ।

नारदः—

पुण्येन केनापि किलावतीर्णा पुरातनी शक्तिरियं सुता ते ।

इमामसाधारणरूपलक्ष्मीं न लोकसामान्यसुतां प्रतीयाः ॥२०॥

ततश्च भवता दुहितेयं न यस्यै कस्यैचित्प्रदित्सितव्या ।

हिमवान्—नाहं भवदाज्ञां लङ्घयामि ।

नारदः—अभ्युदयस्य निमित्तमन्यदपि किञ्चिदुपदिश्यते । यथा-

अष्टामिरेव तनुभिर्भुवनं दधान-

स्तेजस्त्रयेण महता विहितेक्षणश्रीः ।

अन्येषु सत्स्वपि य ईश्वरशब्दवाच्यः

सोऽयं तपस्यति तटे तव चन्द्रमौलिः ॥ २१ ॥

हिमवान्—अस्त्येतत् ।

नारदः—ततो भवानन्तिकमागतमिन्दुशेखरं सपर्यया कया-  
चिदुपतिष्ठताम् ।

हिमवान्—भगवन्, अभिवेहि का वा सपर्या ।

नारदः—अनुरूपसखीजनपरिवृतां दुहितरमिमां गौरीं समित्कु-  
शदूर्वाद्युपहरन्तीं परिचर चन्द्रशेखरमिति प्रेषयतु भवान् ।

हिमवान्—तथा करिष्यामि ।

नारदः—(आत्मगतम् ।) उपक्षिप्तं बीजम् । कर्तव्यं च सामान्य-  
वृत्त्या निवेदितम् । तद्यथागतं गमिष्यामि । (प्रकाशम् ।) हिमवान्,  
यदुक्तमस्माभिस्तदनुष्ठीयताम् । (इत्याकाशमार्गेण निष्क्रान्तः ।)

हिमवान्—(विलोक्य ।)

दिवापि देहप्रभया दर्शयन्दिक्षु चन्द्रिकाम् ।

द्वितीय इव चन्द्रोऽयमारोहति दिवं मुनिः ॥ २२ ॥

(मेनां प्रति ।) देवि, श्रुतं खलु त्वया महामुनेर्वचनम् ।

मेना—सुदं मय विस्साहिओ पुरिसो णाहो त्ति ।

हिमवान्—(स्वगतम् ।) विश्वाधिकशब्दोपक्षेपेण कर्तव्योपदेशेन  
च दुहितुरस्याश्चन्द्रशेखर एव वर इति सूचितम् । (प्रकाशम् ।) देवि,  
नारदोपदिष्टामिन्दुमौलिसपर्यां विरचयितुं दुहितरं नियोक्तुमुद्युञ्जामहे ।

(इति निष्क्रान्ताः सर्वे ।)

इति प्रथमोऽङ्कः ।

## द्वितीयोऽङ्कः ।

(ततः प्रविशति वनदेवता वासन्तिका ।)

वासन्तिका—आणत्तम्हि णन्दीस्सरेण जहा वासन्दिए, णिअ-  
मट्टिदस्स णील्लोहिदस्स पूआपुप्फाइं णन्दणवणादो आणेहिति ।  
ता जहा आदिट्ठं णन्दीस्सरेण तहा आआसमग्गेण गढुअ सोरहवा-  
सिददिसामुहाइं कप्पहुमकुसुमाइं णन्दणवणादो अवचेट्ठुं गमिस्सम् ।  
(इति तथा करोति ।)

(ततः प्रविशति रम्भा ।)

रम्भा—तौरआसुरबन्दिग्गहणसञ्जसपरिसङ्किदो अच्छराजणो  
महामेरुगुहाणिलीणो आसि । अहं उण कुबेरणन्दणं णलकूवरं खणं  
विहाय जीविदं धारेट्ठुं ण पारेमि । तदो तं एव्व अहिसरामि ।  
(इत्यवतरति ।)

वासन्तिका—(रम्भां दृष्ट्वा ।) अए, पिअसही रम्भा आअच्छइ ।  
ता उपसप्पामि णं । (इति तथा करोति ।)

रम्भा—अए, हिमवक्कडअणिवासिणी वणदेवदा वासन्दिआ ।  
भइं पिअसहीए ।

---

१ आङ्गसास्सि नन्दीश्वरेण यथा वासन्तिके, नियमस्थितस्य नीललोहि-  
तस्य पूजापुष्पाणि नन्दनवनादानयेति । तद्यथादिष्टं नन्दीश्वरेण तथाकाश-  
मार्गेण गत्वा सौरभवासितदिशामुखानि कल्पद्रुमकुसुमानि नन्दनवनादव-  
चेतुं गमिष्यामि ।

२. तारकासुरबन्दिग्रहणसाध्वसपरिशङ्कितोऽप्सरोजनो महामेरुगुहानि-  
खीन आसीत् । अहं पुनः कुबेरनन्दनं नलकूवरं क्षणं विहाय जीवितं  
धारयितुं न पारयामि । ततस्तमेवाभिसरामि ।

३. अये, प्रियसखी रम्भागच्छति । तदुपसर्पाम्येनाम् ।

४. अये, हिमवत्कटकनिवासिनी वनदेवता वासन्तिका । भइं प्रियसख्याः ।

वासन्तिका—पिअसहि, किं एत्थ आअदे ।

रम्भा—तारआसुरबन्दिग्गहसज्जससङ्किदो अच्छराणो महा-  
मेरुगुहाणिलीणो वट्टइ ।

वासन्तिका—सैच्चं सो तारिसो दुट्टसीलो ।

रम्भा—कुंबेरणन्दणं खणं अदिट्टिअ ण सक्कुणोमि जीविदं धा-  
रेदुं त्ति पिअसही सट्टुदरं जाणादि ।

वासन्तिका—पैढमं जानामि प्पसिद्धो क्खु तुह्माणं अण्णो-  
ण्णाणुराभो ।

रम्भा—तदो अहं आसण्णा एत्थ मअणकोअण्डणिरन्दरणि-  
स्सरन्तसरणिअरजज्जरिदहिअआ अहिसरामि वच्चिअ सहीजणार्णं  
णलकूबरम् ।

वासन्तिका—जुँज्जइ तारिसस्स अणुराअस्स ईरिसो व्वावारो ।

रम्भा—तुमं उण कहिं गच्छसि ।

वासन्तिका—णिञ्चाणन्दणिजस्सरुवस्स लोअणमेत्तवाडवस्स

१. प्रियसखि, किमत्रागतम् ।

२. तारकासुरबन्दिग्रहसाध्वसशङ्कितोऽप्सरोजनो महामेरुगुहानिलीनो वर्तते ।

३. सख्यं स तादृशो दुष्टशीलः ।

४. कुबेरनन्दनं क्षणमदृष्ट्वा न शक्नोमि जीवितं धारयितुमिति प्रियसखी  
शुभ्रतरं जानाति ।

५. प्रथमं जानामि प्रसिद्धः खलु युवयोरन्योन्यानुरागः ।

६. ततोऽहमासन्नात्र मदनकोदण्डनिरन्तरनिःसरच्छरनिकरजर्जरितहृद-  
याभिसरामि वच्चयित्वा सखीजनाञ्जलकूबरम् ।

७. युज्यते तादृशस्यानुरागस्येदृशो व्यापारः ।

८. त्वं पुनः कुत्र गच्छसि ।

९. नित्यानन्दनिजस्वरूपस्य लोचनमात्रवाडवस्य भगवतो नीललोहि-  
तस्य पूजापुष्पाणि नन्दनवनादानेतुमाह्वयन्ति नन्दीश्वरेण ।

भभवदस्स णील्लोहिदस्स पूआपुप्फाइं णन्दणवणादो आणेदुं आ-  
णत्तहि णन्दीस्सरेण ।

रम्भा—पिअसहि, अत्थि अहिणवो तत्थ वुत्तन्तो ।

वासन्तिका—अण्णो कोवि णत्थि । पिटुणो णिद्वेसेण सवरि-  
जणा पव्वई दिअसे दिअसे आगदुअ महादेवं आराधेइ ।

रम्भा—किं<sup>१</sup> आराधणस्स फलम् ।

वासन्तिका—परमेस्सरप्पसादो ।

रम्भा—जुज्जइ । गच्छ तुमं पत्थुदं कज्जं कादुम् । अहं वि  
जहासंकप्पिदं कादं गमिस्सम् ।

(इति निष्कान्ते ।)

चिष्कम्भकः ।

(ततः प्रविशति विविक्तस्थानमधिवसन्महेन्द्रः ।)

महेन्द्रः—(मण्डपद्वारं विलोक्य ।) कः कोऽत्र भोः ।

देवनन्दी—(प्रविश्य ।) स्वामिन्, अयमस्मि ।

महेन्द्रः—महत्कार्यं विचारणीयमस्ति । अतो बृहस्पतिमन्वरेण  
नान्यः प्रवेशनीयः ।

देवनन्दी—तथा । (इति निष्कान्तः ।)

(ततः प्रविशति बृहस्पतिः ।)

बृहस्पतिः—(पुरोऽवलोक्य ।) अयमिह महेन्द्रो विविक्तस्थान-  
मण्डपे वर्तते । एष खलु

१. प्रियसखि, अस्यभिनवस्तत्र वृत्तान्तः ।

२. अन्यः कोऽपि नास्ति । पितुर्निदेशेन सपरिजना पार्वती दिवसे दि-  
वस आगत्य महादेवमाराधयति ।

३. किमाराधनस्य फलम् ।

४. परमेश्वरप्रसादः ।

५. युज्यते । गच्छ त्वं प्रस्तुतं कार्यं कर्तुम् । अहमपि यथासंकल्पितं  
कर्तुं गमिष्यामि ।

कैश्चिन्नेत्रैर्दलितदनुजं वज्रमालोकमानः

कैश्चित्पश्यन्नमरसुदृशां सस्मितान्याननानि ।

कैश्चित्सेवाविहितमनसामञ्जलिं वीक्षमाण-

श्चिन्ते चिन्तापर इव पुरोदर्शनो वासवो मे ॥ १ ॥

तदेनमुपसरामि । (इति तथा करोति ।)

महेन्द्रः—(बृहस्पतिं दृष्ट्वा ।) इहोपविश्यताम् ।

बृहस्पतिः—तथा (इति भद्रासनान्तिकमुपविशति ।)

देवनन्दी—(प्रविश्य) स्वामिन्, देवदूतो देवलो विज्ञापयति  
विज्ञाप्यं मे किञ्चिदस्तीति ।

महेन्द्रः—तर्हि तमेकं प्रवेशय ।

( ततः प्रविशति देवदूतः । )

देवदूतः—अयं हि स्वामी बृहस्पतिना किमपि मन्त्रयन्वर्तते ।

तदेनमुपसर्षामि । (इत्युपसृज्य ।) जयतु जयतु स्वामी ।

महेन्द्रः—देवल, किमुद्विग्न इव विलोक्यसे ।

देवदूतः—अतिभूमिं गमितामसुरपीडां कथं स्वामिने विज्ञा-  
पयामि ।

महेन्द्रः—मा भैषीः । कथय तेषामुद्यमम् ।

देवदूतः—कथयामि । श्रूयताम् ।

उद्धृत्यामरदीर्घिकाजलभुवामम्भोरुहाणां तर्ति

स्वैरं नन्दनपादपानमिमतानामूलमुन्मूल्य नः ।

हृत्वा वाञ्छितवस्तुदानचतुरां तामर्जुनीं दुर्जनाः

( इत्यर्थोके विरमति । )

महेन्द्रः—अवशिष्टं च कथयताम् ।

देवदूतः—

स्वर्गलौणकचग्रहं रक्षयितुं निःशङ्कमुद्युञ्जते ॥ २ ॥

महेन्द्रः—देवल, कुलिशसहाये मद्राहौ जाप्रति किमेवमति-  
शङ्का क्रियते । यथा ।

वृत्रं बलं च नमुर्चिं च कथावशेषं  
कृत्वा विधाय किल पर्वतपक्षभेदम् ।

त्रैलोक्यरक्षणपटोर्मम तारकेऽस्मि-

न्वेधो वरः किमु महानयमन्तरायः ॥ ३

तत्कतिपयैरेव दिवसैस्तत्प्रतिक्रिया भविष्यति । गच्छ त्वं समुचितनियोगकरणाय ।

देषदूतः—तथा । (इति निष्क्रान्तः ।)

महेन्द्रः—गुरो, किमतः परं विधातव्यम् । यथा पूर्वेद्युरेव तारकदनुजाक्रान्तिमसहमानैरस्माभिरमरपरिषदा सार्धं भगवानुपस्थितः पद्मयोनिराचष्ट । यथा सेनान्यमन्तरेण नान्येन तारको निहन्तव्यः । तदुत्पादने चायमभ्युपायः ।

हैमवते कटकतटे शशाङ्कचूडामणिस्तपस्तनुते ।

यत्नेन येन केनचिदस्तु प्रणयी स पार्वत्याम् ॥ ४ ॥

ततस्तयोरात्मसंभवेन सेनान्याकुमारेण वो मनोरथसिद्धिर्भविष्यति ।

महेन्द्रः—तत्कथं गिरिजा गिरिशेन परिग्राह्यते । कदा वा तदुत्पन्नः कुमारः पूरयिष्यति नो मनोरथान् ।

बृहस्पतिः—न हीश्वराणां व्याहृतयो व्यभिचरन्ति ।

महेन्द्रः—(सस्मरणं सहर्षं च ।) विरिञ्चयसमादिष्टमस्मत्कार्यमप्यङ्गीकुर्वतीव पितुर्निदेशेन सपरिजना पार्वती दिवसे दिवसे समागत्य भगवन्तमिन्दुशेखरं परिचरतीति रम्भासुखाद्श्रौषम् ।

बृहस्पतिः—यद्येवं सिद्धं नः समीहितम् ।

महेन्द्रः—किमेतावता ।

मुग्धैरप्सरसां विलाससहितैर्वाक्यैर्मनोहारिभिः

कर्णान्तस्खलितैरपाङ्गवलिदैरारेचितभ्रूलतैः ।

बाहोः सस्तकुचोत्तरीयघटनामञ्जुकणत्कङ्कणै-

र्व्यापारैरपि यो विकारपद्वी न प्रापितः संयमी ॥ ५ ॥



तस्य पुनरचिन्तनीयमधिकानन्दसुन्दरमनादिनिधनमनञ्जनमगुण-  
क्रियमात्मानमबाह्येन चक्षुषा साक्षात्कुर्वतः समुपसंहृताखिलद्वैतक-  
ल्पनाविकल्पस्य स्वतन्त्रकर्तृश्वराचरगुरोर्भगवतश्चन्द्रमौलेः कियद्वशी-  
करणं गौरीपरिचरणम् ।

बृहस्पतिः—भगवन्, अन्ययुवतिसामान्यामेव तां न म-  
न्येथाः । यतः ।

आसेचनकतनुश्रीरन्तःकरणस्य किमपि संवननम् ।

सा खलु गिरिराजसुता संमोहनमस्त्रमेव पुष्पेषोः ॥ ६ ॥

महेन्द्रः—(सहर्षम् ।) पुष्पेषोरित्युपोद्धातेन स्मारितोऽस्मि स  
एव तयोर्गिरिजागिरिशयोर्घटने पटीयानिति ।

बृहस्पतिः—(सहर्षम् ।)

त्रैलोक्यशासने दक्षा तावकी मतिरूर्जिता ।

शान्तिकं पौष्टिकं कर्तुं शक्ता नः केवलं मतिः ॥ ७ ॥

यतो मदीयापि बुद्धिरिमां वितर्कपदवीं नावतीर्णा । तद्विलम्बि-  
तमेव समाहूयतां कामः ।

महेन्द्रः—(मण्डपद्वारं विलोक्य ।) कः कोऽत्र भोः ।

(प्रविश्य ।)

देवनन्दी—स्वामिन्, अयमस्मि ।

महेन्द्रः—देवनन्दिन्, आहूयतां झटिति कामः ।

देवनन्दी—यथा । (इति निष्क्रान्तः ।)

(ततः प्रविशति रतिवसन्ताभ्यां कामः ।)

कामः—(उपसृत्य ।) सर्वे स्थास्यामः । (इत्युपसर्पति ।)

महेन्द्रः—(विलोक्य सहर्षम् ।)

मुखरमधुपमालाचारुमौर्वीसनाथं

त्रिभुवनजययोग्यं चापमंसे दधानः ।

मुखमुदितविलासं वीक्ष्यमाणः प्रियायाः

सहमधुरिह मन्दं मन्दमायाति कामः ॥ ८ ॥

(कामो रतिवसन्ताभ्यां सार्धमुपसर्पति । चापगर्भेणाञ्जलिना सविलासं प्रणमति ।)

**महेन्द्रः**—(आसनागतिकं हस्तेन निर्दिशन् ।) सखे काम, इहोप-  
चिदयताम् ।

(कामो रतिवसन्ताभ्यां सार्धमुपविशति ।)

**बृहस्पतिः**—अये, माननीयं भवन्तं स्थाने खलु मानयति  
महेन्द्रः ।

**कामः**—(अञ्जलिं बद्ध्वा ।)

त्रैलोक्यनाथस्य तवातिशक्तेः किमस्ति कार्यं मघवन्मयापि ।  
प्रकाशिताशेषदिशावकाशो दिवाकरो दीपमपेक्षते किम् ॥ ९ ॥

**बृहस्पतिः**—मा भवानेवमाचष्ट ।

असावलोकसामन्यचापविद्याधुरंधरः ।

करोतु कार्यं सकलं बाहुस्तव दिवौकसाम् ॥ १० ॥

**महेन्द्रः**—सखे काम,

चक्रेण विष्णोरपि यद्दुराप तरस्विना वा शतकोटिना मे ।

तत्साधयेत्पुष्पमयं तदहमहो भवानद्भुतबाहुवीर्यः ॥ ११ ॥

**कामः**—(सगर्वम् ।) स्वामिन्, यस्ते सापन्नमाचरति ।

दनुजो वा मनुजो वा मुनिरपि वा मुग्धचन्द्रचूडो वा ।

सुरलोकसुन्दरीणां स भवतु बद्धः कटाक्षशृङ्खलया ॥ १२ ॥

(महेन्द्रो बृहस्पतेर्मुखमवलोकयति ।)

**बृहस्पतिः**—अये काम, यस्त्वया चरमोऽर्थः परिगणितश्चन्द्र-  
चूडो वेति स इदानीं शंकरः शैलराजकटकसीम्नि निरतिशयशी-  
तलान्तःकरणस्तपश्चरति ।

**कामः**—ततस्ततः ।

**बृहस्पतिः**—तस्मिदानीं पितुर्निदेशेन सपरिजना पार्वती सौ-  
भाग्यमयीव सालभञ्जिका सौन्दर्यदेवतेव विग्रहिणी परिचरति ।

कामः—ततस्ततः ।

बृहस्पतिः—तयोश्च मेलने दिविषदां महती कार्यसिद्धिः । सा च भवन्तमेव कटाक्षयति ।

कामः—(आत्मगतम् ।) अनात्मज्ञता हि पुंसामात्मनिधनमापादयति, यदहमात्मप्रशंसापरवशः परमेश्वरमपि सामान्यवृत्त्या पर्यजीगणम् ।

वसन्तः—(आत्मगतम् ।) अन्यदुपक्रान्तमन्यदेवापतितम् ।

कायं सुगन्धिविशिखः स्वदमानचापः

स्त्रीणां वशीकरणकर्मणि जागरूकः ।

कासौ ललाटनयनानलविस्फुलिङ्ग-

वार्तावशेषितपुरत्रितयो महेशः ॥ १३ ॥

रतिः—अहो, अच्चाहिदं आपडिदं जं खण्डपरसू जेदन्वो ।

कामः—यत्पुनः परिजनपरमाणोर्मत्तोऽपि मखभुजः कार्यमिच्छन्ति तदात्मव्ययेनापि कर्म कर्तुमुपयुज्यते ।

महेन्द्रः—

संमोहने तव शरे संहितमात्रे गिरीन्द्रकन्यायाः ।

मुखमतिमुदितविलासं विलोकयति मुग्धवृत्तिरीशः ॥ १४ ॥

तदीषत्करेऽस्मिन्कार्ये भवता न किञ्चिदपि शङ्कनीयम् ।

कामः—

त्यजन्यास्यामि कार्याय प्राणान्प्रियतमानपि ।

यशःशरीरममलं लभन्ते ह्यनुषङ्गिणः ॥ १५ ॥

तद्यथादिष्टं स्वामिना तथा करिष्यामि ।

महेन्द्रो बृहस्पतिश्च—(हस्तमुद्यम्य ।)

अस्तु स्वस्त्ययनं तवाद्य मरुतां सत्याशिषामाशिष-

स्त्वां रक्षन्तु यशश्च तेऽस्तु विपुलं लोकत्रये दीव्यतु ।

शौर्यं त्वद्भुजयोरिदं च भवतात्पुङ्गवानुपुङ्गोदयं

किंचोद्योगमिमं समर्थयतु नः स्वच्छन्दचेष्टाविधिः ॥१६॥

(कामो रतिवसन्ताभ्यां सह शङ्कमानो निष्क्रान्तः ।)

महेन्द्रः—गुरोः विरिञ्चयादेशादनु रूपमस्माभिरेव तावदनुष्ठितम् । कार्यसिद्धौ भगवती नियतिरेव प्रभवति ।

बृहस्पतिः—अहमपि प्रस्तुतकार्यसिद्धये कुलदेवताः प्रार्थयितुं गमिष्यामि ।

(इति निष्क्रान्ताः सर्वे ।)

इति द्वितीयोऽङ्कः ।



## तृतीयोऽङ्कः ।

(ततः प्रविशति महेन्द्रो बृहस्पतिश्च ।)

**महेन्द्रः**—गुरो किं नाम कामः केनापि बाणसंधानेन खण्डपरशुं वशीकुर्यात् । आहोस्वित्संवर्तसमयदिनकरदुष्प्रेक्ष्यं मुनिमीक्षितुमशक्नुवन्निवर्तेत । अथवा कोपान्धकारिचेतसात्मानं भालनयनपावकस्य पुरोडाशतां नीयेत । कथं भविष्यतीति न जाने ! (वामाक्षिस्पन्दनं सूचयित्वा साशङ्कम् ।)

अदक्षिणमिदं चक्षुः स्फुरितैः शंसतीव मे ।

देवकार्यविघाताय जाग्रतो वामतां विधेः ॥ १ ॥

**बृहस्पतिः**—प्रतिहतममङ्गलम् । भगवन्, अनेन निमित्तेन ज्ञाप्यते वृत्तान्तज्ञेन केनचिदागन्तव्यमिति ।

(ततः प्रविशति नारदः ।)

**नारदः**—मघवदादेशेन स्थाण्वाश्रमं गत्वा तत्रत्यमुदन्तं विज्ञाय समागतोऽस्मि । तदेनमुपसृत्य निवेदयिष्यामि तत्रत्यमखिलमुदन्तम् । (इति परिक्रामति ।)

**महेन्द्रः**—(अञ्जलिं बद्ध्वा विलोक्य ।) अयमेव महतीवल्लभो मुनिरुपसर्पति । तदासनमुपनीयताम् ।

(बृहस्पतिरासनमुपनयति ।)

(नारद उपविशति ।)

**महेन्द्रः**—(अञ्जलिं बद्ध्वा ।) भगवन्, कथय भद्रमभद्रं वा दिविषदामभिलषितम् ।

**नारदः**—सर्वमादितः प्रभृति कथयामि । श्रूयताम् ।

**महेन्द्रः**—अबहितोऽस्मि ।

**नारदः**—तथा देवकार्याय प्रस्थितं कंदर्पं तिरस्करिण्या विद्यया तत्रत्यवृत्तान्तजिज्ञासयाहं त्वन्निदेशादन्वचरम् ।

**महेन्द्रः**—ततस्ततः ।

नारदः—

चूताः कोरकिता विनापि सुदृशां हस्ताम्बुजामर्शना-

त्त्पादाम्बुजताडनैरपि विना कङ्कलयः पुष्पिताः ।

तत्संगीतकमन्तरेण हसिता रम्याः प्रियालद्रुमा

मुक्त्वा तद्वदनासवं मुकुलिता गन्धोत्तराः केसराः ॥ ६ ॥

महेन्द्रः—ततस्ततः ।

नारदः—किं बहुना ।

तस्मिन्वने निवसतामनुतटमुलङ्घ्य धैर्यमर्यादाम् ।

अबलासु निर्मानामासीदतिरागसिन्धुरुद्वेलः ॥ ७ ॥

महेन्द्रः—एवं सकलजनविकारकारिणि तस्मिन्प्रवृत्ते किं कृत-  
वान्कामः ।

नारदः—स कामो रत्या वसन्तेन चान्वीयमानो महति देव-  
दारुखण्डमण्डपे तरक्षुचर्मनिर्मितायामहिमशिलावेदिकायामासीनम-  
न्तर्मुखनिहितचित्तवृत्तिमभ्यन्तरपवननिरोधनिश्चलाननं नासाग्रनि-  
हितपक्ष्माण्यक्षीणि धारयन्तमपरमिव निस्तरङ्गमम्बुधिं तमिन्दुशे-  
खरमपश्यत् ।

महेन्द्रः—ततस्ततः ।

नारदः—ततो भगवानपि नीललोहितः प्रतीचावलोकनेन प्रत्य-  
ञ्चमात्मानमपरोक्षीकृत्य शिथिलितपर्यङ्कबन्धः प्रणिधानाभ्यरंसीत् ।

महेन्द्रः—ततस्ततः ।

नारदः—स कामस्तद्दर्शनेन करतलविधृतकार्मुकः कर्तव्यमप-  
रमजानन्क्षणमालिखित इव भयादतिष्ठत् ।

महेन्द्रः—ततस्ततः ।

नारदः—

अत्रान्तरे हरमुपासितुमभ्ययासी-

द्वासन्तिकप्रसवकल्पितमण्डनश्रीः ।

नारदः—तत्र स्थाण्वाश्रमसमीपमासाद्य कामो वसन्तमभिहितवान् ।

महेन्द्रः—कथमिति ।

नारदः—सखे, त्वयास्मिन्हिमवदुपकण्ठकानने विजृम्भितव्यमिति ।

महेन्द्रः—स किं कृतवान् ।

नारदः—

वाचालयन्नथ कुलानि वनप्रियाणा-

मङ्कूरयन्मलयमारुतकन्दलानि ।

सख्यु प्रसूनविशिखस्य भुजावलेपं

संवर्धयन्मधुरजृम्भत काननेषु ॥ २ ॥

महेन्द्रः—ततस्ततः ।

नारदः—

दत्तं प्रियाभिर्बहुमानपूर्वमासाद्य चूतासवमन्यपुष्टाः ।

आमोदिभिः पञ्चमरागभेदैः प्राबोधयन्पञ्चशरावलेपम् ॥ ३ ॥

महेन्द्रः—ततस्ततः ।

नारदः—

आधूय चन्दनतरुनुत्तमनद्यास्तरङ्गमालिङ्ग्य ।

आदाय कमलसौरभमङ्कुरितो मलयशैलपवमानः ॥ ४ ॥

महेन्द्रः—ततस्ततः ।

नारदः—

आदाय चापमधिरोपितषट्पदज्यं

तस्मिन्हिमाचलमुपेयुषि पञ्चबाणे ।

वेलातिलङ्घि किमपि प्रणयातिरेका-

ह्वन्द्वानि लौल्यमभजन्त विमोहितानि ॥ ५ ॥

महेन्द्रः—ततस्ततः ।

शृङ्गारवीरतपसामधिदेवतेव

साकं सखीभिरवनीधरराजकन्या ॥ ८ ॥

महेन्द्रः—ततस्ततः ।

नारदः—ततः स कामो लब्धालम्ब इव समाश्रय्य दृष्टिप्रती-  
पविहारेण पाञ्चान्त्यभागमाश्रित्य समयं प्रतीक्ष्य स्थितवान् ।

महेन्द्रः—ततस्ततः ।

नारदः—पार्वती च सुखोपविष्टमष्टमूर्तिमष्टाङ्गस्पृष्टभूमिरवन्दिष्ट ।

महेन्द्रः—ततस्ततः ।

नारदः—अनुरूपरमणमासादयेति तामाशिषावर्धयदर्धचन्द्र-  
मौलिः ।

महेन्द्रः—ततस्ततः ।

नारदः—ततः क्षणे तस्मिन्नयमेवावसर इति स कामः कार्मुके  
समाधत्त संमोहनं बाणम् ।

महेन्द्रः—ततस्ततः ।

नारदः—

तदनु युगपदीशः पार्वतीवक्रपद्मे

स्मितविकसितगण्डे प्राहिणोल्लोचनानि ।

महेन्द्रः—ततस्ततः ।

नारदः—

पुलकिततनुरन्तर्भावमावेदयन्ती

दरमुदितमुखेन्दुः सा च सत्रीडमस्थात् ॥ ९ ॥

महेन्द्रः—ततस्ततः ।

नारदः—ततो भगवानन्तःकरणविक्रियां तपोबलेन संयम्ब  
तत्कारणाय विष्वग्बिलोचनानि व्यापारितवान् ।

महेन्द्रः—ततस्ततः ।



नारदः—

आरादपश्यदधिसंहितमोहनाखं

कर्णावतंसपदकल्पितकार्मुकज्यम् ।

आकुञ्चितैकपदमञ्चितपूर्वकायं

लक्ष्मीकृतात्मवपुषं मदनं महेशः ॥ १० ॥

महेन्द्रः—(सभयम् ।) अवशिष्टं च कथ्यताम् ।

नारदः—तदनु प्रकुपितस्य शूलिनो भाललोचनादुदजृम्भज्ज्वा-  
लावलीजटालो ग्रासलालस इव कालानलो वह्निः ।

महेन्द्रः—(सनिर्वेदम् ।) किमतः परं निवेद्यते ।

नारदः—तेन पुरारेर्नयनानलेन मदनः पुरोडाशतां नीतः ।

(महेन्द्रो मूर्च्छति ।)

(नारदः समाश्वासयति ।)

महेन्द्रः—(आश्वस्य ।) हा भुवनरमणीय पुष्पबाण सकलजना-  
नन्दन, पुरंदरस्यार्थे त्यक्तजीवितोऽसि ।

बृहस्पतिः—भगवन्, मा विषीद । भवितव्यता हि बलवती ।  
तदास्ताम् ।

महेन्द्रः—रतिः किं कृतवती ।

नारदः—रतिरपि मोहं प्राप्ता ।

महेन्द्रः—किं कृतवान्वसन्तः ।

नारदः—मोहं प्राप्तः सखा वसन्तोऽपि ।

महेन्द्रः—मूर्च्छितौ रतिवसन्तौ किमन्वतिष्ठताम् ।

नारदः—प्रथममाश्वास्य तेन मधुना कथंचित्संज्ञां लम्बिता  
रतिरपि पुनः परुषपवनकीर्यमाणपांसुपटलं भसितमयं पुरुषाकृति  
पत्युरङ्गमालिङ्ग्य

गुरुतरशोकापहता कुररीव प्रियवियोगमापन्ना ।

आक्रन्ददार्तनादं बाष्परूपितोन्नतस्तनी बाला ॥ ११ ॥

महेन्द्रः—ततस्ततः ।

नारदः—तदनु हा नाथेति बहु विलपन्ती रतिमाश्रासयदा-  
काशवाणी । यथा—

मुञ्च शोकमिह कामवल्लभे लङ्घयते जगति केन कल्पना ।

उद्भविष्यति पुनश्च ते पतिः पार्वतीपरिणये पिनाकिनः ॥ १२ ॥

इति ।

महेन्द्रः—(समाश्रयस्य सहर्षमिव ।)

भग्नो मनोरथो मे पुनरङ्कुरितं किलायमुद्यङ्के ।

दावाग्निलीढशेषस्तरुरिव धाराधरेण संसिक्तः ॥ १३ ॥

बृहस्पतिः—मघवन्, सत्यैव वैहायसी वाणी । सर्वथा कामः  
पुनरुद्भविष्यति ।

महेन्द्रः—ततस्ततः ।

नारदः—कथंचित्प्रत्याश्रयस्ता रतिर्नीता सा समा दुःखेन मधुना  
निजं भवन्म ।

महेन्द्रः—कामं कथावशेषं कृत्वा कालकण्ठः किमकरोत् ।

नारदः—स्त्रीसंनिकर्षं परिजिहीर्षया सह भूतगणेन भूतपति-  
रन्तर्धानमकरोत् ।

महेन्द्रः—किं कृतवती पार्वती ।

नारदः—

आगत्य दोर्भ्यामादाय मूर्च्छामुकुलितेक्षणा ।

नीता नितान्तवात्सल्याद्गौरी हिमवता गृहम् ॥ १४ ॥

महेन्द्रः—भगवन्नारद, श्रुतं श्रोतव्यम् । किमतः परं प्रतिपद्यसे ।

नारदः—पुनरिमं वृत्तान्तं सत्यलोकवर्तिने चतुर्मुखाय निवेद-  
यितुं गमिष्यामि । (इति निष्क्रान्तः ।)

(ततः प्रविशति रम्भा ।)

रम्भा—कुबेरभवणादो णिवट्टमाणाए ओसहिप्पत्थणअरे जो मए आकण्णिदो वुत्तन्तो तं सामिणे विण्णवेमि । (इति परिक्रामति ।)

महेन्द्रः—(विलोक्य ।)

संचारिणीव वल्ली विद्युलतिकेव चापलान्मुक्ता ।

मोहनकलेव मूर्ता कास्विदियं कमलपत्राक्षी ॥ १५ ॥

(निरूप्य ।) रम्भा खल्वियम् ।

रम्भा—(उपसृत्य ।) जेट्ठे जेट्ठु भट्टा ।

महेन्द्रः—रम्भे, कुत आगम्यते भवत्या ।

रम्भा—कुबेरभवणादो ।

महेन्द्रः—किमस्ति तत्रापूरुवो वृत्तान्तः ।

रम्भा—णीललोहिदस्स णिडिलगिगकालजालेण क्हावसेसिदो कामो त्ति सव्वो भणइ । अण्णच्च किं वि ओसहिप्पत्थणअरे ।

महेन्द्रः—किं तदन्यत् ।

रम्भा—मैम्महदाहेण भग्गमणोरहा पव्वई परमेस्सरं जेव्व पइ अहिलसन्दी कठिणेहिं तवच्चरणेहिं अत्तणो अहिलासं पूरिदुं इस्सदि त्ति ।

महेन्द्रः—किमुक्तमस्मिन्नर्थे मातापितृभ्याम् ।

रम्भा—मेण्णआदेवीए एव्वं भणिट्ठम् ।

१. कुबेरभवनाग्निवर्तमानयौषधिप्रस्थनगरे यो मयाकर्णितो वृत्तान्तस्तस्व सामिने विज्ञापयामि ।

२. जयतु जयतु भर्ता ।

३. कुबेरभवनात् ।

४. नीललोहितस्य निटिलाग्निकालजालेन कथावशेषितः काम इति सर्वो भणति । अन्यच्च किमप्यौषधिप्रस्थनगरे ।

५. मन्मथदाहेन भग्नमनोरथा पार्वती परमेश्वरमेव पतिमभिलषन्ती कठिनैस्तपश्चरणैरात्मनोऽभिलाषं पूरयितुमिच्छतीति ।

६. मेनकादेव्या एवं भणितम् ।

महेन्द्रः—किमिति ।

रम्भा—

पुरुसो तवोविसेसो तुह उण अगं सिरीसमुडमारम् ।  
विवसिदमेदं कहिणं पव्वइ ता दुक्करं त्ति पडिभाइ ॥ १६ ॥

महेन्द्रः—किमुक्तं हिमवता ।

रम्भा—अद्वि अणुमदं देण ।

महेन्द्रः—रम्भे, साधीयांसमुदन्तमानीतवती । गच्छ त्वं समु-  
चितनियोगकरणाय ।

रम्भा—तहा । (इति निष्क्रान्तः ।)  
(नेपथ्ये)

वैतालिकाः—

आधूय प्रणयं विवस्वति गते देशान्तरे पद्मिनी

सोढुं तस्य वियोगमक्षमतया म्हायत्सरौजानना ।

संध्यावल्कलिनी द्विरेफपरिषद्द्राक्षमालावती

तत्प्राप्तिस्पृहयेव संप्रति तपःसक्ता समालक्ष्यते ॥ १७ ॥

महेन्द्रः—(आकर्ष्य ।) वयमपि संध्यां वन्दितुं साधयामः ।

(इति निष्क्रान्ताः सर्वे ।)

इति तृतीयोऽङ्कः ।

१. पुरुसो तवोविसेसो तुह उण अगं सिरीसमुडमारम् ।

व्यवसितमेतत्कठिनं पार्वति तदुक्करमिति प्रतिभाति ॥

२. अस्मिन्नुमतं तेन ।

३. तथा ।

## चतुर्थोऽङ्कः ।

(ततः प्रविशति गृहीतमुनिविग्रहो नन्दी ।)

नन्दी—आज्ञप्तोऽस्मि भगवता नीललोहितेन यथा—‘नन्दिन्, मन्मथदाहेन भग्नमनोरथा पार्वती मन्निबन्धनेन भावेन महान्तं नियममनुतिष्ठन्ती गौरीशिखरनाम्नि पितुः शिखरे तपश्चरति । तपस्यन्याश्च तस्या व्यतीतो बहुतिथः कालः । तद्भवांस्तत्र गत्वा गृहीतमुनिवेषः कीदृशो वा तस्या नियमः, कीदृशो वामिलाषबन्ध इति तत्सख्योर्जयाविजययोर्मुखेन विदित्वा पुनरागच्छतु’ इति । तत्र भोर्नियोगमनुतिष्ठामि । (इति परिकामन्विमृश्य ।) प्रकृतिकठिनानि खलु स्त्रीणां चेतांसि । तथाहि ।

एषा शिरीषसुकुमारशरीरयष्टि-

श्चान्द्री कलेव नयनोत्सवमावहन्ती ।

संचेतुमिच्छति शिलाकठिनैः शरीरैः

संपादितान्यपि तपांसि तपोधनानाम् ॥ १ ॥

अपि च ।

शेते या किल हंसतूलशयने निद्राति सा स्थण्डिले

वस्ते या मृदुलं दुकूलमबला गृह्णाति सा वल्कलम् ।

या वा चन्दनपङ्कलेपशिशिरे धारागृहे वर्तते

पञ्चानामुदितोष्मणां हुतभुजां सा मध्यमासेवते ॥ २ ॥

(ततः प्रविशतः कुसुमावचयमाचरन्त्यौ जयाविजये ।)

जया—हँला विजय, तवश्चरणे किदमतीए गौरीए मणोरहक-  
प्पहुमो कदा फलं दंसइस्सदि ।

विजया—हँला जए, तहा मम्महदाहपरुसहिअओ णिक्करुण-

१. हला विजये, तपश्चरणे कृतमत्या गौर्या मनोरथकल्पद्रुमः कदा फलं दर्शयिष्यति ।

२. हला जये, तथा मन्मथदाहपरुषहृदयो निष्करणतया प्रथमं निर्द-  
र्शनभूतः परमेश्वरो यदा दग्धहृदयो भविष्यति तदा फलं दर्शयिष्यति ।

दाए पढमं णिदंसणभूदो परमेस्सरो जदा दद्धहिअओ हुविस्सदि  
तदा फलं दंसइस्सदि ।

(इति पुष्पावचयमाचरतः ।)

नन्दी—इमे खलु तस्याः प्रियसख्यौ जयाविजये । यावदुपसर्पामि  
(तथा करोति ।)

जया—हँला, मम पुष्पकरण्डअं पूरिदं पुष्पेहिं । तुअ उण  
कहम् ।

विजया—(पुष्पकरण्डकं विलोक्य ।) मैह उण अद्धं पूरिदम् ।  
अवसिट्ठं पूरइस्सम् । (इति पुष्पकरण्डकं पुष्पैः पूरयति ।)

नन्दी—(उपसृत्य ।) भद्रं भवतीभ्याम् ।

जयाविजये—मैअवं, वन्दामो ।

नन्दी—कें युवाम्, किंनिमित्तं वा पुष्पावचयमाचरथः ।

उभे—अँहे हिमवदस्स कण्णाए गौरीए पिअसहीओ । तवच्चर-  
णणिअमट्ठिदाए ताए देवपूआपुष्पाइं अवचिणुमो ।

नन्दी—किंनिमित्तं वा तपस्तस्याः ।

जया—अँणुरूपं वरं लहेअं त्ति ।

नन्दी—कोऽसावनुरूपो वरः ।

जया—

१ जं किल भणन्दि वेआ णिच्चजुवाणं पुलाणपुलिसं च ।

जो किल धारइ णिच्चं ईस्सरसहं च चन्द्रलेहां च ॥ ३ ॥

१. हला, मम पुष्पकरण्डकं पूरितं पुष्पैः । तव पुनः कथम् ।

२. मम पुनरर्थं पूरितम् । अवशिष्टं पूरयिष्यामि ।

३. भगवन्, वन्दावहे ।

४. आवां हिमवतः कन्याया गौर्याः प्रियसख्यौ । तपश्चरणनियमस्थिता-  
यास्तस्या देवपूजापुष्पाण्यवचिनुवः ।

५. अनुरूपं वरं लभेयमिति ।

६. यं किल भणन्ति वेदा नित्ययुवानं पुराणपुरुषं च ।

यः किल धारयति नित्यमीश्वरशब्दं च चन्द्रलेखां च ॥

एसा णो प्पिअसही तं जेव्व परमेस्सरं पइं अहिलसन्दी महिन्द-  
प्पमुहं लोअपालं अवमण्णिअ तवच्चरणं करेइ । किं च मम्महदाहि-  
वहरादो पिदुणो घरं प्पविसिअ बलअं उक्कण्ठिदा आसी ।

नन्दी—तत्कथमुच्यताम् ।

जया—

पाण्डुक्खामसरीरा झडिदि णमन्तवअणसरसिरुहा ।

क्खीणा पव्वइणलिणी पसुपइणो विरहग्गहेण ॥ ४ ॥

नन्दी—ततः कथमासीद्वां प्रियसखी ।

जया—अदो वरं सुणु ।

चच्चव्वापिदचन्दणद्विपवणप्पस्सं ण संमण्णए

सज्जं पल्लवकप्पिदं ण सहदे चन्दाअवं णिन्दइ ।

णोवा प्पोम्मपलासणिम्मिअतणुप्पावारमक्खम्मए

सा णीहारसिलाअले सुणु वरं तावादुरा वट्टइ ॥ ५ ॥

नन्दी—एवं प्रबलमदनञ्ज्वरा सा पश्चात्किं कृतवती ।

उमे—पैच्छा किं वि उवाअं अदेक्खन्ती तवच्चरणेहिं परमे-  
स्सरं अहिमुखीकादुं पउत्ता तहा तिव्वणिअमं करेइ ।

एषा नौ प्रियसखी तमेव परमेश्वरं पतिमभिलषन्ती महेन्द्रप्रमुखाल्लोकपा-  
लानवमान्य तपश्चरणं करोति । किं च मम्मथदाहिवैरात्पितुर्गृहं प्रविश्य  
बलवदुत्कण्ठितासीत् ।

१. पाण्डुक्खामशरीरा झटिति नमद्वदनसरसिरुहा ।

क्षीणा पार्वतिनलिनी पशुपतेर्विरहग्रहेण ॥

२. अतः परं शृणु ।

शश्वध्यापृतचन्दनाद्रिपवनस्पर्शं न संमन्यते

शश्यां पल्लवकल्पितां न सहते चन्द्रातपं निन्दति ।

नो वा पद्मपलाशनिर्मिततनुप्रावारमक्षम्यते

सा नीहारशिलातले शृणु परं तापातुरा वर्तते ॥

३. पश्चात्कमप्युपायमपश्यन्ती तपश्चरणैः परमेश्वरमभिमुखीकर्तुं प्रवृत्ता  
तथा तीव्रनियमं करोति ।

नन्दी—तत्किमनेन संदिग्धफलेन दुर्लभवस्तुप्रार्थनानिबन्धेन  
देवेष्वियं कंचिदनु रूपं वरं वृणीताम् । अयं पुनः खण्डपरशुरप्र-  
णीरेव वीतरागाणाम् । तद्बुद्धिमुपदिशतां भवत्यौ सख्यौ ।

जया—भ्रमं, एदं अम्हाणं पिअसहीए व्ववसिदं जहा परमे-  
स्सरं एव्व पइं लहेअम् । अण्णहा अत्थ एव्व सिहरे कठिणेहिं  
तवच्चरणेहिं विलीणा भवेअं त्ति ।

नन्दी—(आत्मगतम् ।) श्रुतं श्रोतव्यम् । तमिमं वृत्तान्तं नील-  
लोहिताय निवेद्यामि । (प्रकाशम् ।) भद्रे, यथागतं गमिष्यामः ।  
(इति निष्क्रान्तः ।)

जया—अम्हे वि पिअसहीए पूआपुप्फाइं उवहरामो ।  
(इति निष्क्रान्ते ।)

इति मिश्रविष्कम्भकः ।

(ततः प्रविशति नैष्ठिकभूमिकावलम्बी शंकरः ।)

शंकरः—(आत्मानं निर्वर्ण्य ।) पर्याप्तैयं भूमिका पार्वतीं प्रति  
प्रतारयितुम् । तथाहि ।

अंसे कृष्णाजिनश्रीस्त्रिगुणविरचिता मेखला श्रोणिभागे  
पाणावाषाढदण्डो भसितविरचितं पुण्ड्रकं भालदेशे ।

दर्भैः क्लृप्तं पवित्रं श्रवसि परिणमन्मानतुङ्गी पिशङ्गी

मौलौ पङ्क्तिर्जटानां जयवलयमिदं स्फाटिकं च प्रकोष्ठे ॥ ६ ॥

(विचिन्त्य ।)

यत्सा मन्मथमोहनास्त्रसमये सापत्रपा चारुणा

वक्त्रेण स्मितफुल्लगण्डफलकं व्रीडाविलोलेक्षणम् ।

उन्मीलत्पुलकाङ्कुरं स्थितवती प्राप्तेव रूपान्तरं

तन्वी तत्पुनरद्य चेतसि मम प्रादुर्भवत्यञ्जसा ॥ ७ ॥

१. भगवन्, एतदस्माकं प्रियसख्या व्यवसितं यथा परमेश्वरमेव पतिं  
लभेय । अन्यथात्रैव शिखरे कठिनैस्तपश्चरणैर्विलीना भवेयमिति ।

२. आवाभपि प्रियसख्याः पूजापुष्पाण्युपहरावः ।



तदिदानीमेव गाढतरतरणिकिरणपरिह्वान्तामिव मेदिनीं मेघञ्चा-  
तकमिव कठिनतपोविशेषतप्तामभ्युपपत्स्ये । यदैवं जयाविजयाभ्यां  
निवेदितो भावबन्धस्तस्या नन्दिना मह्यमर्पितस्तदैवात्मानमपाकर्तुमि-  
वावधारयामि (इति सविनयं परिक्रामति । )

(ततः प्रविशति जयाविजयाभ्यामन्वास्यमाना तपस्यन्ती पार्वती ।)

पार्वती—(वामाक्षिस्पन्दनं सूचयित्वा ।) हूला प्पिअसहिओ,

आणन्दवाहसिसिरं अकारणं फुरइ लोअणं वामम् ।

मह मन्दभाइणीए जाअइ एअस्स अज्ज किं णु फलम् ॥ ८ ॥

जया—हूला पव्वइ, इत्थिआणं वामक्खिचलणं पुरिसाणं  
इक्खिणक्खिचलणं सुउणं त्ति उपराणिआ भणन्दि । तहा मम्मह-  
दाहणिकरुणो वि परमेस्सरो कस्स वि मुणिणो मुहेण तुमं अणु-  
गिण्हिस्सदि ।

पार्वती—सैच्चं होदु प्पिअसहीए वअणम् ।

विजया—सैच्चं भणिदं सहीए जआए ।

शंकरः—(पार्वतीं दृष्ट्वा ।)

केदं तपः कठोरं केदं सुकुमारमङ्गमबलायाः ।

दिवसः कुत्र घनोष्मा कुत्र कला कमलकोमला चान्द्री ॥ ९ ॥

अहो महत्तपःकेशमनुभवति मामुद्दिश्य मञ्जभाषिणी ।

१. हूला प्रियसख्यौ,

आनन्दबाष्पशिशिरमकारणं स्फुरति लोचनं वामम् ।

मम मन्दभागिन्या जायतेऽस्याद्य किं नु फलम् ॥

२. सखि पार्वति, स्त्रीणां वामाक्षिचलनं पुरुषाणां दक्षिणाक्षिचलनं  
सुगुणमिति पौराणिका भणन्ति । तथा मन्मथदाहनिष्करुणोऽपि परमेश्वरः  
कस्यापि मुनेर्मुखेन लामनुग्रहीष्यति ।

३. सत्यं भवतु प्रियसख्या वचनम् ।

४. सत्यं भणितं सख्या जयया ।

जया—(विलोक्य ।) हँला पठ्वइ, गहिअतणू विअ पढमस्समो  
जुवा कोवि महापुरिसो इदोमुहो आअच्छइ ।

पार्वती—आअदाणं अदिहिणं तुम्हेहिं अञ्जणा कादव्वा ।  
अहं उण जहापुवं णिअमं अणुचिट्ठामि । (इति मौनमालम्बते ।)

शंकरः—(निर्वर्ण्य)

आभाति बल्कलवती पाण्डुक्षामा मदीयविरहेण ।

प्रतिपत्कलेव चान्द्री संध्याशकलेन संवीता ॥ १० ॥

(इति समीपमुपसर्पति ।)

(जयाविजये विष्टरमुपनयतः ।)

(शंकर उपविश्य मार्गखेदं नाटयति ।)

(पार्वती सख्यौ विलोकयति ।)

(सख्यौ वर्णिनं तालवृन्तेन वीजयतः ।)

शंकरः—(हस्तमुद्यम्य ।) गतः श्रमोऽस्माकमनन्यसामान्येन भव-  
तीनां सौजन्येन ।

उभे—(सविनयम् ।) कुँदो आअच्छदि महापुरिसो ।

शंकरः—अद्य कैलासादागम्यते ।

जया—जँइ एव्वं अगधं पडिगेण्हादु महापुरिसो ।

शंकरः—तथा । (इत्यर्च्यप्रतिग्रहं रूपयित्वा ।) भद्रे, एकं प्रष्टुममि-  
ल्लषामो भवत्यौ ।

जया—पुँच्छदु महापुरिसो ।

शंकरः—कस्येयं दुहिता, के भवत्यौ, किंनिमित्तं वा कठोरै  
तपसि वर्तते ।

१. सखि पार्वति, गृहीततनुरिव प्रथमाश्रमो युवा कोऽपि महापुरुष  
इतोमुख आगच्छति ।

२. आगतानामतिथीनां युवाभ्यामर्चना कर्तव्या । अहं पुनर्यथापूर्वं  
नियममनुतिष्ठामि ।

३. कुत आगच्छति महापुरुषः ।

४. यथेवमर्च्यं प्रतिगृह्णातु महापुरुषः ।

५. पृच्छतु महापुरुषः ।

जया—एसा णो प्पिअसही हिमवदस्स कण्णआ पन्वईणाम-  
हेआ । अम्हे वि से प्पिअसहीओ जआविजए । अनुरूववरलाह-  
णिमित्तं अ अस्से तवच्चरणम् ।

शंकरः—

जन्मान्ववाये प्रथमस्य धातुः पिता गरीयान्गिरिसार्वभौमः ।

वपुर्मनोहारि वचश्च रम्यं पदं च लोकादतिलोकमस्याः ॥११॥

तत्किमनया प्रार्थनीयो वरखिलोक्याम् ।

जया—अत्थि को वि महापुरिसो ।

शंकरः—कोऽसावात्मसौमाग्यविशेषदुर्विदग्धः कठिनहृदयः ।

जया—मँहापुरिस, सुणु दाव । ('जं किल मणन्दि वेदा' इत्यादि  
पठित्वा ।) एव्व परमेस्सरं अहिलसन्दी णो प्पिअसही तवोणि-  
अमं अनुचिट्ठइ ।

शंकरः—(पार्वतीं प्रति) भद्रे, अपि सत्यमेतत् ।

पार्वती—(मौनमुन्मुच्य ।) मँहापुरिस, जहा आअक्खिदं सहीहिं  
तहा मे मणोरहो ।

शंकरः—(आत्मगतम् ।) इदानीमात्मनिन्दनैरपि चित्तमस्याः  
परीक्षिष्ये । (प्रकाशम् । सहस्ततालं प्रहस्य ।)

आलेपो भसितं विभूषितमहिर्वासः पितृणां वने

वेतालाः परिचारकाः प्रतिदिनं वृत्तिश्च भिक्षामयी ।

इत्थं यस्य शुभेतराणि चरितान्याख्यान्ति सर्वे जना-

स्तस्मिन्मौग्ध्यवशान्मतिस्तव रुचिं बध्नाति किं ब्रूमहे ॥१२॥

१. एषा नौ प्रियसखी हिमवतः कन्यका पार्वतीनामधेया । आवाम-  
प्यस्याः प्रियसख्यौ जयाविजये । अनुरूपवरलाभनिमित्तं चास्यास्तपश्चरणम् ।

२. अस्ति कोऽपि महापुरुषः ।

३. महापुरुष, शणु तावत् । तमेव परमेश्वरममिलषन्ती नौ प्रियसखी  
तपोनियममनुतिष्ठति ।

४. महापुरुष, यथाख्यातं सखीभ्यां तथा मे मनोरथः ।

अन्यच्च ।

जगन्नयीलोचनबालचन्द्रिका कुलस्य रत्नं भवती क भूभृतः ।  
क कृत्तिवासाः पितृकानने वसन्नमङ्गलाचाररतिस्त्रिलोचनः ॥ १३ ॥

पार्वती—(कणौ पिधाय ।) संन्तं पावं, सन्तं पावम् ।

शंकरः—यद्येवं ते दृढतरो मनसि निश्चयस्तर्हि

विधुंतुदं चान्द्रमसी यदि कामयते कला ।

परं वृणीताद्भवती संप्रत्येव पिनाकिनम् ॥ १४ ॥

पार्वती—(मुखवैवर्ण्यं रूपयित्वा ।)

जं कुर्वन्ति खु णिअमात्सअला वि मडलिणा णमक्कारम् ।  
तं गिरिसं णिन्दन्तो किं णु तुह जिहा ण होइ णिब्भिण्णा ॥ १५ ॥

हला सहि, महापुरिसणिन्दाकालिणं तारिसं पावं जारिसं सुणु  
दाव णम् । एस उण बह्वाणो ईस्सरणिन्दाणिरङ्कुसमुहो ता अण्णदो  
सरामो । (इति विस्संसमानवल्कलमन्यतः परावर्तते ।)

शंकरः—(स्वरूपं प्रकाश्य ।)

परिणाहि स्तनयुगुलं कृशमवलमं क्षमेत किं गिरिजे ।

तव हस्तदानचतुरस्तपसा हि कृतोऽयमस्मि दासजनः ॥ १६ ॥

(इति पार्वत्या हस्तमवलम्बते ।)

(पार्वती समयविस्मयग्रहर्षं पुलकिततनुः प्रखिन्नगण्डा प्रतिपत्तिमूढा तिष्ठति ।)

जया—पिअं णो, पिअं णो । सणिहिदो परमेस्सरो अह्वाणं  
सक्कम्मपलिणामेण ।

१. शान्तं पापम्, शान्तं पापम् ।

२. यं कुर्वन्ति खलु नियमात्सकला अपि मौलिनो नमस्कारम् ।

तं गिरिशं निन्दतः किं नु तव जिह्वा न भवति निर्भिन्ना ॥

हला सखि, महापुरुषनिन्दाकारिणं तादृशं पापं यादृशं शृणु तावदेवम् ।

एष पुनर्ब्राह्मण ईश्वरनिन्दानिरङ्कुशमुखस्तदन्यतः सरामः ।

३. प्रियं नः, प्रियं नः । संनिहितः परमेश्वरोऽस्माकं सत्कर्मपरिणामेन ।

शंकरः—

आविःश्रमाम्बुकणिकामङ्गलतां गाढमङ्कुरत्पुलकाम् ।

मण्डितपयोधरां त्वामालिङ्ग्य कृती भवाम्यहं गिरिजे ॥ १७ ॥

तदिमां गान्धर्वेण विवाहेन पाणौकर्तुमभिलषामि ।

जया—भ्रंअवं, अद्वाणं पत्थणा तुए काद्व्वा । जहा सअल-  
कुलाचलचक्रवट्टिणो तादस्स हिमवदस्स घरणिम्मिअविवाहकज्जे  
उवत्थातुं मं पडिच्छ ।

शंकरः—(सनिर्वेदमात्मगतम् ।) इतः परं कथमिमां वर्तिष्ये ।  
(प्रकाशम् ।) भवतु । लोकयात्रा न हातव्या ।

जया—पञ्चदिवसमभ्यन्तरे जहा विवाहमङ्गलं भविस्सदि तहा  
करीअदु ।

शंकरः—त्रिचतुरदिवसाभ्यन्तर इति वक्तव्यम् । तथाहि ।

क्षणमपि विरहे मम प्रियायाः

कलयति कल्पसहस्रकोटिसाम्यम् ।

कतिपयदिवसप्रयोगमेनं

कथमिव हन्त सहिष्यते मनो मे ॥ १८ ॥

जया—अहो गच्छामो विवाहमङ्गलं संवादेदुम् ।

शंकरः—तथा क्रियताम् । वयमपि सप्तर्षीन्विवाहमङ्गलाय  
प्रेषयितुं गमिष्यामः ।

(इति निष्क्रान्ताः सर्वे ।)

इति चतुर्थोऽङ्कः ।

१ भगवन्, अस्माकं प्रार्थना त्वया कर्तव्या । यथा सकलकुलाचलच-  
क्रवर्तिनस्नातस्य हिमवतो गृहनिर्मितविवाहकार्ये उपस्थातुं मा प्रतीच्छ ।

२. पञ्चदिवसमभ्यन्तरे यथा विवाहमङ्गलं भविष्यति तथा क्रियताम् ।

३. वयं गच्छामो विवाहमङ्गलं संपादयितुम् ।

## पञ्चमोऽङ्कः ।

(ततः प्रविशति कञ्चुकी ।)

कञ्चुकी—आज्ञप्तोऽस्मि सकलकुलाचलचक्रवर्तिना हिमवता यथा—‘शिलाधर, पूर्वेद्युरेव परमेश्वरप्रहिताः सारुन्धतीकाः सप्तर्षयः समागत्य लब्धवराया वत्साया दिनमिदं विवाहमङ्गलयोग्यमकल्पयन् । तद्भवता चौषधिप्रस्थवासिनः पौराः पुरं परिष्क्रियतामिति नियोक्तव्याः’ इति । तत्प्रभोर्नियोगमनुतिष्ठामि । (इति परिक्रम्य सर्वतो विलोक्य ।) भो भोः पौराः,

संनहन्तां विचित्राः प्रतिभवनमिह श्रेणयस्तोरणाना-

मुन्नेष्यन्तां समन्ताद्गगनतललिहः केतनानां पताकाः ।

संसिच्यन्तां पटीरद्वभरितजलैर्वीथयो मुक्तपुष्पाः

संप्राप्तोऽसावुमायाः परिणयदिवसो विश्वमाङ्गल्यहेतुः ॥१॥

(आकाशे ।) किं ब्रूथ—‘भगवद्वचनात्प्रागेव सर्वमस्माभिर्द्विगुणमाचरितम्’ इति । (सर्वतो निर्वर्ण्य सहर्षम् ।) अहो, अस्मादादेशात्प्रागेव प्रवृत्तमहोत्सवं नगरम् । तथाहि ।

एषा चन्दनमालिका विरचिता चूतप्रवालैर्नवै

रम्भास्तम्भपरिष्कृतेषु भवनद्वारेषु संलक्ष्यते ।

आमन्द्रध्वनयः कणन्ति मुरजा मूर्च्छन्ति तन्त्रीस्वराः

सिञ्जनैर्मणिभूषणैस्तत इतो नृत्यन्ति वाराङ्गनाः ॥ २ ॥

इतश्च ।

उत्सर्पदागरवधूपपरम्परामिः

प्रादुर्भवत्यमिनवो जलदागमोऽयम् ।

उन्नद्धतोरणमणिप्रभया स्फुरत्या

संजायते च शतमन्युशरासनश्रीः ॥ ३ ॥

अन्यतश्चामूः

धवलारुणमेचकैरपाङ्गैरपि रामा रचयन्ति रङ्गवलीः ।

कुचयोर्युगलेन पूर्णकुम्भात्पुनरुक्तानिव कुर्वते मृगाक्ष्यः ॥ ४ ॥

(सर्वतोऽवलोक्य ।)

विक्षिप्तः सरभसमेष पौरलोकै-

र्विस्फूर्जत्कनकरजःपिशङ्गदीप्तिः ।

प्रत्यग्रद्युमणिमयूखजालशोभा-

माधत्ते दिशि दिशि क्रौङ्कमः परागः ॥ ५ ॥

तदेनं प्रवर्तमानं पुरपरिष्कारं प्रभवे निवेदयामि

(ततः प्रविशति विविक्तस्थानमधिवसन्दिहमवान् ।)

हिमवान्—

पूर्वं नारदसूचनेन महता चन्द्रार्धचूडामणि-

र्जामातेत्यभवत्पुनस्तदनु तत्संप्राप्तिराकाङ्क्षिता ।

लब्धोऽसौ तपसा मया दिनमिदं तस्याश्च वैवाहिकं

जातो विन्नगणानतीत्य कृतिनामद्याहमग्रेसरः ॥ ६ ॥

शिलाधरः—(उपसृत्य ।) जयतु स्वामी ।

हिमवान्—किं पुरपरिष्कारः प्रवर्तितो भवता ।

शिलाधरः—स्वामिन्, अस्मदीयोऽयमुत्सव इति प्रत्येकं पौराणामभिमानः । कथं परिहीयते पुरपरिष्कारः । सर्वं द्विगुण-  
माचरितं पौरैः ।

हिमवान्—शिलाधर, किं सर्वे पर्वताः पार्वतीपरिग्रहमङ्गलं  
द्रष्टुमागताः ।

शिलाधरः—स्वामिन्, अवधार्यताम् ।

भूपङ्केरुहकर्णिकायिततनुर्मरुः सुराणां प्रियो

योक्षीभूतभुजङ्गराजकषणस्निग्धोपलो मन्दरः ।

विन्ध्यो व्योमनि भानुमालिपदवीजङ्गालशृङ्गावलिः

साकं संप्रति गन्धमादनमुखैस्त्वां द्रष्टुमभ्यागताः ॥ ७ ॥

हिमवान्—अथ कैलासः किं करोति ।

शिलाधरः—स्वामिन्, स खलु जामातृपक्षस्थितेनैव सार्धमा-  
गमिष्यति ।

हिमवान्—युज्यते । अथ विश्वावसुप्रभृतय आगता गन्धर्वाः  
सवधूगणाः ।

शिलाधरः—

आतोद्यपाणयः सर्वे गन्धर्वाः सवधूगणाः ।

उपवीणयितुं प्राप्ता मानयन्तस्तवोत्सवम् ॥ ८ ॥

हिमवान्—आगताः किमप्सरसः सार्धममरैः ।

शिलाधरः—श्रूयताम् ।

विद्युद्ब्रह्मीवितानव्यतिकरसुषमां व्योम्नि विस्तारयन्त्यः

कान्त्या नीलोत्पलानां श्रियमिव नयनैर्दिङ्मुखैर्दर्शयन्त्यः ।

ज्योत्स्नालक्ष्मीं दिवापि स्मितरुचिविसरैर्विष्वगुत्पादयन्त्यः

सर्वाः स्वर्वारयोषाः समममरगणैरागताः प्रीतये नः ॥ ९ ॥

हिमवान्—यद्येवमन्तःपुरं गत्वा भवान्कुलवृद्धां कौशिकीं पुर-  
स्कृत्य समागताभिरप्सरोभिर्वत्सा पार्वती सम्यगलंक्रियतामित्यभि-  
धत्ताम् । अलंक्रियाप्रकारं च कौशिकी समागत्य मह्यमाचष्टाम् ।  
किंचागतानां वधूनां गिरीणां च सत्कृतये तत्रभवता संविधातव्यः  
सकललोकवस्तुसंभारः ।

शिलाधरः—यथादिष्टं स्वामिना तथा सर्वं संपादयिष्यामि ।

(इति निष्क्रान्तः ।)

(प्रविश्य)

नारदः—

प्राञ्जया यदुपक्रान्तं कार्यं गुरु दिवौकसाम् ।

अन्तरायानतिक्रम्य तद्धि सिद्ध्यति सांप्रतम् ॥ १० ॥

(इति परिक्रम्यान्नलोक्त्य च ।) अयमध्यास्ते विवाहमण्डपं हिमवान् ।  
तदेनमुपसर्पामि । (इत्युपसर्पति ।)



हिमवान्—(विलोक्य।) अये, नारदः । (अञ्जलिं बध्नाति।)

नारदः—हिमवन्, अभ्युदयः खलु तत्रभवतः ।

हिमवान्—भवदुपक्षिप्तस्य फलमिदं बीजस्य । (इत्यासनमुपनयति।)

(नारद उपविशति ।)

(ततः प्रविशति कौशिकी । उपविश्य पार्वत्याः परिकर्मप्रकारं निर्दिशति ।)

हिमवान्—किमलंकृता वत्सा ।

कौशिकी—भगवन्, कथयामि । श्रूयताम् ।

हिमवान्—अवहितोऽस्मि ।

कौशिकी—

असमग्रभूषणायास्तनुतरकौशेयवासधारिण्याः ।

आलिप्तमङ्गमखिलं तैलेन सुगन्धिना तस्याः ॥ ११ ॥

हिमवान्—ततस्ततः ।

कौशिकी—

मणिपीठवर्तिनीं तां मङ्गलशङ्खेषु मन्द्रघोषेषु ।

अम्भोभिरमरनद्याः सखीजनो विहितमज्जनां न्यतनोत् ॥ १२ ॥

हिमवान्—ततस्ततः

कौशिकी—

मङ्गलमज्जनविशदा कर्पूरक्षोदपाण्डुरं क्षौमम् ।

साधत्त जलदधौता द्यौरिव शरदिन्दुचन्द्रिकोद्भेदम् ॥ १३ ॥

हिमवान्—ततस्ततः ।

कौशिकी—

चरणकमलं तदीयं लाक्षाबालातपेन सवलितम् ।

अध्यास्त भृङ्गमालावलिभिर्मणिखचितनूपुरव्याजात् ॥ १४ ॥

हिमवान्—ततस्ततः ।

कौशिकी—

बद्धा मणिमयकाञ्ची तस्याः परिणाहशालिनि नितम्बे ।

पङ्क्तिरिव सारसानां सुरसरितः पुलिनमण्डलाभोगे ॥ १५ ॥

हिमवान्—ततस्ततः ।

कौशिकी—

करतलयुगपरिणद्धे कुचकलशे कुङ्कुमारुणे तस्याः ।

सिन्दूरिते करिपतेः कुम्भे नक्षत्रमालेव ॥ १६ ॥

हिमवान्—ततस्ततः ।

कौशिकी—

कमनीयतानिवासः कर्णस्तस्या विचित्रमणिभूषः ।

सविधप्रसूनरत्नं शङ्कनिधिं दूरतरमकरोत् ॥ १७ ॥

हिमवान्—ततस्ततः ।

कौशिकी—

मुक्ताताटङ्कयुगं प्रतिमुक्तं कर्णपार्श्वयोरस्थाः ।

मुखकमलमिव निषेवितुमागतममृतांशुबिम्बयुगम् ॥ १८ ॥

हिमवान्—ततस्ततः ।

कौशिकी—

आयामिनोस्तदक्षणोरञ्जनरेखाविधिं वितन्वन्त्याः ।

पाणिः प्रसाधिकायाः प्रापदपाङ्गं चिरेण विश्रम्य ॥ १९ ॥

हिमवान्—ततस्ततः ।

कौशिकी—

तस्या ललाटसीमनि चन्दनपङ्केन मेनया लिखितम् ।

आसीत्सितातपत्रं तिलकमनङ्गस्य दर्शितच्छायम् ॥ २० ॥

हिमवान्—ततस्ततः ।

कौशिकी—

आगुल्फलम्बमस्याः कुन्तलमन्तर्निगूढमन्दारम् ।

संयम्य चतुरबन्धं सखीजनः स्तिमितनेत्रमास चिरम् ॥२१॥

हिमवान्—ततस्ततः ।

कौशिकी—

अङ्गं भूषणनिकरो भूषयतीत्येष लौकिको वादः ।

अङ्गानि भूषणानां कामपि सुषमामजीजनंस्तस्याः ॥ २२ ॥

हिमवान्—यद्येवं तत्सम्यगलंकृता वत्सा । तद्भवत्या संनिधि-  
विशेषेण ।

(नेपथ्ये ।)

भ्राम्यन्मन्दरकन्दराहतिचलक्षीरोदपूरोदर-

स्फूर्जद्वीचिपरम्पराकलकलप्रोच्चण्डवैतण्डिकः ।

निर्घोषैः कुलशैलगह्वरगुहारन्ध्राणि वाचालय-

न्दिव्यः कश्चन दुन्दुभिः पररवः सादोपमाह्नयते ॥ २३ ॥

(सर्वे संसंभ्रयमाकर्णयन्ति)

(पुनर्नेपथ्ये ।)

जम्भारे भव पार्श्वतः परिसरेणायाहि लक्ष्मीपते

वेधः स्वस्त्ययनान्यधीष्ट मुनयः प्रभ्रूत रौद्रीमृचम् ।

चन्द्रार्कावपि चामरे विधुनुतां छत्री भवाहीश्वर

प्रष्टा रुद्रगणाः प्रयात पवन स्पन्दस्व मन्दोदयः ॥ २४ ॥

हिमवान्—भगवन्नारद, कोऽयं देवानामिव कोलाहलः श्रूयते ।

नारदः—सकलजगदुत्पत्तिस्थितिप्रलयैरुद्बुध्यमाणमहिमा चरा-  
चरगुरुस्ते जामाता चटुलविवाहवेषमास्थाय सह देवगणैरित एवा-  
मिवर्तते । अयं कलकलस्तपुरःसरनन्दिनः प्रोत्सारणायाः । तद्भवान-  
नर्च्यपाणिः प्रत्युद्यातु भगवन्तमिन्दुशेखरम् ।

(ततः प्रविशति गृहीतविवाहवेषः शंकरो देवलोकश्च ।)

शंकरः—(शार्ङ्गिणं प्रति ।) अमरावतीमतिक्रम्य शोभते पुरमिद-  
मोषधिप्रस्थम् ।

शार्ङ्गी—किं परिहीयते महेन्द्रान्महीमहेन्द्रः ।

(हिमवानर्घ्यपाणिरुपसर्पति ।)

शंकरः—(अवलोक्य ।) अभ्युद्वृच्छति मामगाधिराजः । तद्वाह-  
नाद्वरुह्य यास्यामः । (तथा करोति ।)

हिमवान्—

आ चार्मणानामपि दूरमक्षणामकर्तृकाणां वचसामभूमिम् ।  
जामातरं लब्धुममुं गिरीशं कियन्ति पुण्यानि मया कृतानि ॥ २५ ॥  
(इत्युपसर्पति ।)

शंकरः—(विलोक्य ।)

अतिगुरुचरणक्रमैर्वितन्व-

न्नवनमितोन्नमितस्थलामिवोर्वीम् ।

विनयमुपदिशन्निवात्मभाजा-

मयमुपसर्पति मामगाधिराजः ॥ २६ ॥

(हिमवानर्घ्यमुपहरति ।)

(शंकरः सप्रणामं गृह्णाति ।)

(हिमवान्सलज्जं मुखमवनमयति ।)

(जामातरं पुरस्कृत्य हरिविरश्चिमुखाः परिक्रामन्ति ।)

ब्रह्मा—भगवन्, कुत्र वैवाहिकी वेदी ।

हिमवान्—इत इतो भवन्तः ।

(सर्वे उपसर्पन्ति ।)

बृहस्पतिः—हिमवन्, प्रत्यासन्नो मुहूर्तः ।

(ततः प्रविशति जयाविजयाभ्यां सह पार्वती ।)

पार्वती—अञ्जं क्व मे मणोरहकल्पद्रुमो फलं दंसेइ ।

जया—(सस्मितम् ।) हँला पन्वई, एत्तिअं तुह प्पिअसहिओ

वि आवं जाआ ।

१. अथ खलु मे मनोरथकल्पद्रुमः फलं दर्शयति ।

२. हला पार्वति, एतावत्तव प्रियसख्यावपि आवां जाते ।

पार्वती—(सासूयम् ।) हँला विजए, किं एसा भणइ ।

विजया—हँला पन्वइ, एसा सरसालापपेसलत्तणं दंसेइ ।

(इत्युपसर्पति ।)

ब्रह्मा—(शार्ङ्गिणं प्रति ।) भगवन्, सर्वे देवाः सह भूतगणैर्यथा-  
स्थानमुपविशन्तु ।

(सर्वे तथा कुर्वन्ति ।)

हिमवान्—अस्मत्पक्षाः कुलपर्वताश्च कैलासेन समं वामपार्श्व-  
मुपविशन्तु ।

(कुलपर्वताश्च तथा कुर्वन्ति ।)

शंकरः—(पार्वतीं विलोक्य । आत्मगतम् ।)

एषा विशेषरम्या विवाहवेपेण मोहनेन दृशा ।

प्रतिभाति मानसे मे मदनसहस्राणि कल्पयन्तीव ॥ २७ ॥

बृहस्पतिः—भो शंकर, बध्वा सहास्यां वेदिकायां प्राङ्मुखो  
वर्तेथाः ।

(शंकरः पार्वत्या सहोपविशति ।)

शंकरः—(आत्मगतम् ।)

नन्दितनयनचकोरा नवनवलावण्यकौमुदीविसरा ।

उत्कूलयति मनो मे जलधिं सैषा कलेव चान्द्रमसी ॥ २८ ॥

बृहस्पतिः—(अभिमुपसमाधाय ।) शंकर, त्वदीयेन पाणिना  
पार्वत्याः पाणिमवलम्बस्व ।

(शंकरस्तथा करोति ।)

(पार्वती पुलकोङ्गेद्गममिनयति ।)

शंकरः—(आत्मगतम् ।)

आभाति बालिकैयं पाणिस्पर्शेन पुलकितावयवा ।

अमिनववसन्तसङ्गादाचिर्मुकुलेव बालचूतलता ॥ २९ ॥

१. हला विजये, किमेषा भणति ।

२. हला पार्वति, एषा सरसालापपेशलत्वं दर्शयति ।

ब्रह्मा—वधूवरौ, पावकं प्रदक्षिणां कुरुताम् ।

(उभौ तथा कुरुतः ।)

(पार्वती शंकरमवलोकयति ।)

(शंकरः प्रत्यवलोकयति ।)

(पार्वती दृष्टिं परावर्तयति ।)

शंकरः—(आत्मगतम् ।)

अवलोकनाय लोला दृष्टिरियं मृगदृशो निवृत्तिमती ।

गत्वा प्रतिप्रवाहं राजति शफरी निवर्तमानेव ॥ ३० ॥

(बृहस्पतिः पार्वत्याः पाणिना जलाञ्जलिं कारयति ।)

(पार्वती धूमाक्रमेण वैक्लव्यं निरूपयति ।)

शंकरः—(आत्मगतम् ।)

प्रखिन्नगण्डफलकच्युतपत्रलेख

धूमानुषङ्गगलिताञ्जनपाटलाक्षम् ।

म्लायद्वसन्तकुसुमं मुखमायताक्ष्या-

श्चित्ते ममारपयति कामपि रागमुद्राम् ॥ ३१ ॥

बृहस्पतिः—शंकर, पार्वत्याः पादकमलं पाणिभ्यामश्मानमारोपयतु भवान् ।

(शंकरः स्मयमानमुखस्तूर्ण्णीं तिष्ठति ।)

कुलपर्वताः—(ससंभ्रमम् ।) भगवन्, प्रमाणभूतेन पुरोधसा यदुच्यते तदनुष्ठीयताम् ।

भूतगणः—(ससंभ्रमम् ।) कुलपर्वताः, कथमिव नियम्यते त्रिभुवननियन्ता नीललोहितः ।

ब्रह्मा—(सस्मितमुभयान्निवार्यं ।) सकलजननियामिका स्वतःप्रमाणभूता श्रुतिरेव सम्यगित्थमभिदधाति । तद्यथोक्तमनुष्ठीयताम् ।

(शंकरः संकुचिताभ्यां पाणिभ्यां पार्वत्याः पादकमलमश्मानमारोपयति ।)

बृहस्पतिः कर्मशेषं समापयन्वधूवरौ ब्रह्माणं प्रणमयति ।)

ब्रह्मा—(हस्तमुच्यम् ।)

सकलजगतां सवित्रोरनन्यसामान्यमस्तु वां प्रेम ।

भुवनभयभङ्गदक्षो भवतु कुमारोऽपि तारकध्वंसी ॥ ३२ ॥  
(इत्याक्षिपं प्रयुक्ते ।)

(प्रविश्य ।)

वृद्धपुरंध्रः—

अण्णोण्णसमसरीराणं अण्णोण्णप्परूढपेम्माणं ।

जोण्हाणिसाअराणं तुह्माणं होदु को वि अणुराओ ॥ ३३ ॥

(इत्यार्शक्षतारोपणमाचरन्ति ।)

नारदः—(उत्थाय साज्जलिबन्धम् ।) भगवन्, देवकार्यहेतोः कृता-  
पराधं कंदर्पं पुनर्गृहीतवपुषं पदकमलसेविनं च भवाननुगृह्णातु ।

शंकरः—यथा रोचते तथा भवतु ।

(ततः प्रविशति रतिवसन्ताभ्यां सह पूर्वाधिकविग्रहः कामः ।)

सर्वे—

माधुर्यसौरभतरङ्गितचापबाणः

सख्युः करं समवलम्ब्य शनैरनङ्गः ।

आयाति रुद्रनयनानलद्ग्धकायः

पूर्वाधिकः कथमहो ललनासमेतः ॥ ३४ ॥

(सर्वे विस्मयं निरूपयन्ति ।)

हिमवान्—(सहर्षम् ।) तथा ।

पुण्यैरेव पुरातनैरुपनतैर्देवेन विश्वात्मना

पुत्री भूरिगुणावदातचरिता पाणौ गृहीता मम ।

देवानां च मनोरथः परिणतः प्राप्यानवद्यं वपु-

लोकानन्दकरः स्मरोऽपि नयनातिथ्यं विधत्ते पुनः ॥ ३५ ॥

शंकरः—किमतःपरं ते प्रियमस्ति ।

हिमवान्—समधिगतसकलमनोरथानां किमतःपरं प्रार्थनीयम् ।

तथापीदमस्तु भरतवाक्यम् ।

पर्जन्यो वृष्टिमिष्टां प्रदिशतु जगतो भद्रसंपादयित्रीं  
 शश्वत्सस्यैः प्ररूढैर्भवतु पुलकिता सर्वतो भूतधात्री ।  
 वर्धन्तां वीतविघ्नाः स्फुरदुपकृतयः संपदः सज्जनानां  
 नित्यानन्दो महेशो निरतिशयसुखप्राप्तये कल्पतां वः ॥३६॥  
 (इति निष्कान्ताः सर्वे ।)  
 इति पञ्चमोऽङ्कः ।

इति श्रीबाणकविकृतं पार्वतीपरिणयं नाटकं संपूर्णम् ।



## श्लोकानुक्रमणी ।

अंसे कृष्ण ४।६  
 अङ्गं भूषण ५।३३  
 अण्णोष्णसमं ५।२२  
 अतिगुरुचरण ५।२६  
 अत्रान्तरे हर ३।८  
 अदक्षिण ३।१  
 अप्रतिमरूप १।१८  
 अवलोकनाय ५।३०  
 असमग्रभूष ५।११  
 असावलोक २।१०  
 अस्ति कविसार्व १।४  
 अस्तु स्वस्त्यय २।१६  
 अष्टाभिरेव १।२१  
 आगत्य दोभ्यां ३।१४  
 आ गुल्फलम्ब ५।२१  
 आ चार्मणाना ५।२५  
 आणन्दवाह ४।८  
 आतोद्यपाणयः ५।८  
 आदाय चाप ३।५  
 आदौ प्रेम १।१  
 आधूय चन्दन ३।४  
 आधूय प्रणयं ३।१७  
 आभाति बालि ५।२९  
 आभाति वल्कल ४।१०  
 आभोगशालि १।१४  
 आयामिनोस्त ५।१९  
 आरादञ्जलि १।८  
 आरादपश्य ३।१५  
 आलेपो भसितं ४।१२

आविःश्रमाम्बु ४।१७  
 आसेचनक २।६  
 उद्धृत्यामर २।२  
 उद्यद्भिः शिख १।९  
 उत्सर्पदागरव ५।३  
 उत्सारयन्निव १।११  
 एषा चन्दन ५।२  
 एषा विशेष ५।२७  
 एषा शिरीष ४।१  
 कमनीयता ५।१७  
 करतलयुग ५।१६  
 कुचयुगुलं १।१५  
 कैश्चिन्नैत्रै २।१  
 कायं सुगन्धि २।१३  
 केदं तपः ४।९  
 क्षणमपि ४।१८  
 गिरिवरतटिनी १।१०  
 गुरुतरशोका ३।११  
 चञ्चव्वापिद ४।५  
 चक्रेण विष्णो २।११  
 चरणकमलं ५।१४  
 चूताः कोरकिता ३।६  
 जं किल भण ४।३  
 जं कुव्वन्ति ४।१५  
 जगन्नयीलो ४।१३  
 जन्मान्ववाये ४।११  
 जम्भारै भव ५।२४  
 तदनु युगप ३।९  
 तस्मिन्वने ३।७

तस्या ललाट ५।२०  
 स्यजन्यास्यामि २।१५  
 त्रिभुवनगुरुणा १।१२  
 त्रैलोक्यनाथ २।९  
 त्रैलोक्यशास २।७  
 दक्षाश्लथ १।७  
 दत्तं प्रियामि ३।३  
 दनुजो वा २।१२  
 दिवापि देह १।२२  
 धवलारुण ५।४  
 मन्दितनयन ५।२८  
 मं नागलोके १।१९  
 परिणाहि स्तन ४।१६  
 परुसो तवोवि ३।१६  
 पर्जन्यो वृष्टि ५।३६  
 पाण्डुक्खाम ४।४  
 पुण्येन केनापि १।२०  
 पुण्यैरेव पुरातनै ५।३५  
 पूर्वं नारद ५।६  
 प्रस्त्रिन्नगण्ड ५।३१  
 प्राङ्मया यदुप ५।१०  
 बद्धा मणिमय ५।१५  
 ब्रह्मस्तम्ब २।३  
 भ्रमो मनोरथो ३।१३  
 भूपक्केरुह ५।७  
 भ्रान्त्यन्मन्दर ५।२३

मङ्गलमञ्जन ५।१३  
 मणिपीठ ५।१२  
 माधुर्यसौरभ ५।३४  
 मुक्ताताटङ्क ५।१९  
 मुखरमधुप २।८  
 मुग्धैरप्सरसां २।५  
 मुञ्च शोक ३।१२  
 यत्सा मन्मथ ४।७  
 वाचालयन्त्रथ ३।२  
 विक्षिप्तः सर ५।५  
 विद्युद्बल्ली ५।९  
 विधिरेव कन्य १।६  
 विधुंतुदं चान्द्र ४।१४  
 विपुलकनक १।१३  
 वृत्रं बलं च २।३  
 शेते या किल ४।२  
 शिरसि निप १।१७  
 संविधानस्य १।५  
 सकलजगतां ५।३२  
 संचारिणीव ३।१५  
 संनह्यन्तां ५।१  
 संमोहने तव २।१४  
 संपदमतरल १।२  
 स्वायत्तसिद्धा १।१६  
 हैमवते कटक २।४